

ወርቂ መንፈት... ፩

ነገርካ ብዘሎ ዘርጊ
እናኹብኩብካ ወደል አድጊ
ናበይ ኢልካ 'ያ ናይዘጊ
ተማልአላ ጥልፊ፣ ፈርጊ...

ርሑቕ እዩ 'ቱ ዝኸዶ
ቀምሽ እነይ መን ቀደዶ?
ወርቂ መንፈት መን አንደዶ?
ዝረአዩ ኹሉ ይፍረዶ!

አወጣሽ፣ ንል አቦይ እልፉ
ሰብአይኪኸ 'በይ ተሪፉ
ምስፈትሐኪስ ያ ቐልጢፉ
ዓባይ ውዓግ ሓቕፉ...

ተሓመስና 'ንታይ ህውከቱ
አቦይ እልፉ ዝህውተቱ
ክንደይ ዘበን ካብ ዝሞቱ
ውኒአም ቀደም ጸልሚቱ...

አርሕቐልናታንዶ ጸብኢ
ንጸምና አሎ ቕብኢ
'ተን ከፍቲ ብዋዕሮ ዝብኢ
ሃሊቐን ብዘይ ረዳኢ...

መሓዛ አወጣሽ ስማ
ጉዑይ ንል ሸቃ ለማ
ጸዊዕናያንስ ዓርሚማ
ምስታ ወዓግ ገጢማ...

'ዘን ደማሙ ዓቢረን
'ተን አናጹ ዓሚረን
'ንታዋይ ድሙ ኸደፍረን
ካብ 'ናጹ ምህዳም ጀሚረን...

አወጣሽ ይቕረ 'ዙ ሕጹይ
ጸዕዳ ከም ዓተር ጽጹይ
ጫረ፣ 'ቱ ርእሱ ልጹይ
እሞ ምስ ውዓግ ቐጽይ...

መርዓ ምስ ተዓደምካ
ውድብ ምስ ተወደብካ
አብ መደብ ተገዲምካ
ኢድካይ ተመንዲብካ...

ሸቃ ለማ 'ታይ ገይሮም
ምስ ነጋ ተማኸሮም
'ተን ገንዘቦም ቆጺሮም
ብደምም ተኸቲሮም...

አወጣሽ! ጉድ ረኸባ
ናብ ጉዑይዶ ቐሪባ
አብ ሕጹያ ደሪባ
ዘይምዕራባ ዓሪባ...

ፈታሕ፣ አሳር፣ ለንግይ
ገብራይ ስአን ሓንግይ
አብ ጉድንድ ከም አላማይ
በሽቐጣ ቐስሉ 'ዘይ ማይ...

ተንኮል የለን 'ብ ልባ
'ንታይ 'ላቶ ሓምሊ፣ ድባ
ጣዝማ መዓር ቀለባ
ናብ ምህረይ መን አቕረባ...

ሓድጉ 'ዙ ከልቢ-ሸሉ
አብ በረኻ ምውዓሉ
ነጋ ምስ አያ ሃይሉ
እንታይ 'ሞ ፈሊጥናሉ...

ንገብራይ ብዝደፍኦኦ
ብጽፍዒት ለኸዶኦ
ቐሳል እግሩ ጎድኦኦ
አርሒቐን ሰጎጎኦ...

ማይ ዝደፍር ሓማሳይ
ምርኮ ኹሉ መላሳይ
ንጸላእቱ ደምሳሳይ
ናይዝጊ ወዲ ኻሕሳይ...

ገብራይ ዓሻ፣ በይዛኻ!
አይትሓፍርን ዲኻ
አብዛ ህድሞ ቐሪኻ
ነይ ኢታይ ክጸፍዓኻ...

ንሓደ ሰብ አይትፍራሕ
ስራሕኻ ድኣ ስራሕ
ኢዱ ሒዝካሞ ምራሕ
ገደል ስደዶ ጥራሕ...

ገ/አ. ጐርፉ።

ይቐጽል...

ወርቁ መንፈት... ፪

ካሕሳይ ምስ ንይ ጥሩ
ምስ ነጋ ማይ ድራሩ
ሓድጉ ሓባል ሓቢሩ
ስትይ፣ ስኽር ሓዲሩ...

አቦይ ሓድጉ 'ንተይሰምዑ
በርደግ ኢሎም 'ንተይ ቀንዑ
ማይ 'ተይሰተዩ፣ 'ተይበልዑ
ቶሎ ንምህረይ ጥርዑ...

ትላቕስ፣ ትናባዕ
ታቦት ትማጸባዕ
ሰብ እሞ ትግዋዕ
ሸታሕ-ታሕ፣ ጥዋዕ-ዋዕ...

ዘምዘም ምስ 'ቴዋ ታደል
ጉያ ንህላል፣ ጸብደል
ጋሊበን ስንዱሕ፣ ወደል
ሸለው ብዓባይ ገደል...

ግደይ ምሓዛ አንስቲ
ዘይ ናይ አቦ፣ ናይ ጥንቲ
ሻሂ፣ ጫት መሓይኸቲ
ድቋይ ሜስ ክትሰቲ...

ደርግ-ስና፣ ወይ! አፋ
ጽቡቕ ዳንጋ፣ ሰለፋ
አወጣሸይ ሓሊፋ
ክርእያኦኸሽስ ጸደፋ...

ገብራይን ወሪድዎ
'ዓሻ! ዓሻ' እትብልዎ
ጊዜ ተገልቢጥዎ
ዘመኑ ኸሒድዎ...

ምህረይ 'ሊቅ!' 'ና ተብሃሉ
ማይ ጸበል 'ናጽለሉ
ብመስቀልን 'ናጸምበሉ
ከም አድጊይ ሃለሉ...

ስአን መኻሪ ዘመድ
ነጋ! አቲኻ አ'ወጽመድ
እስር-ስረ ትብል ገመድ
ሓፍ-ሓነግ! አብዛ ሓመድ...

መንክር ግብሩ፣ ተንኮሉ
ሓድጉ ሓባል ምስ ሃይሉ
ምስ አእዱግ፣ ምስ ዔላሉ
እንታይ ክገብር ውዲሉ...

ዋዕር ዝብኢ ንህሪፋ
ንውዓግ አዕንቂፋ
ኸራርምታ ረገፋ
"ሰብ አይርኤ!" ጸዲፋ...

አስናና ጸዕዳ፣ ጸባ
ኸፍአት ዩብላ 'ብ ልባ
ጥልፊይ መርገፍ ካባ
ንገዳም 'ዳ 'ባ ጉባ...

ይቕረ ኸስ ብጥቕሉሉ
አያ ሃይሉ እንድዕሉ
ብቕላ አንቁልቀሉ
ብኡ ይኸድ መሸከሉ...

እነይ ኢታይ ደቂሰን
ይራገማ መሊሰን
ብቕዱዱ ቕምሸን
ኩታ ምልባስ ምሕሸን...

ሸቃ ለማ 'ታይ ገይሩ
ምስ ዓብደላ መኸሩ
ብኻሓሳይ ተማሪሩ
ጉዐይ ልባ ሓሪሩ...

ገብራይ ዓሻ ተገዑኡ
ብእነይ-ዓባይ ተደፊኡ
ነገሩ ወዳዲኡ
እኒሂ 'ንይ ሃዲኡ...

ተነፊሕኻ እትጥርነቕ
ባዕልኻይ ትሕነቕ
'ዙ ኸሉ ኻብ 'ትጭነቕ
ለሚንካ ዘይትዕረቕ...

ሕደጋ እነይ በይዛኸን
ዝረአዮ 'ዙ ቁኖኸን
ብሕልኮ 'ቱ ድባኸን
ስልኸ/ሸለው ንገዛኸን...